

Azərbaycana qarşı dezinformasiya kampaniyası aparılır

Həqiqətləri beynəlxalq ictimaiyyətə sürətli və intensiv şəkildə çatdırmaq lazımdır

Regionda vəziyyətin gərgin olduğu bir vaxtda Ermənistan Azərbaycanı qarşı yenidən dezinformasiya kampaniyasına başlayıb. Hər fürsətdə ölkəmiz əleyhinə böhtan, qarayaxma kampaniyaları təşkil edən ermənilər və ermənipərəst dairələr Azərbaycanı gözdən salmağa, dost ölkələrlə arasını vurmağa və beynəlxalq ictimaiyyəti çaşdırmağa çalışırlar. Hazırda davam edən hibrid təhdidlərin də əsas məqsədi budur.

Milli Məclisin deputatı Elman Nəsirov "Azərbaycan" qəzetinə açıqlamasında bildirdi ki, haqlı olaraq XXI əsri informasiya əsri adlandırırlar. İnformasiya əsri həm də informasiya müharibəsi anlamında qarşılır: "İnformasiya müharibəsinin bütün müasir silahları var. İnformasiya müharibəsində gözləmə mövqeyində dayanmaq, müşahidəçi statusu daşımaq məğlubiyyətə aparan yoldur. Ona görə də informasiya savaşında öncül mövqedə dayanmaq və həqiqətləri beynəlxalq ictimaiyyətə sürətli və intensiv şəkildə çatdırmaq lazımdır. İnformasiya müharibəsinin mühüm tərkib hissələrindən biri də dezinformasiya. Azərbaycanı münasibətdə bunun hər zaman şahidi oluruq. Ermənistan, dünyadakı ermənipərəst dairələr, erməni lobbisi və diasporu, onların nəzarətində olan müəyyən qüvvələr, qruplaşmalar ölkəmizə qarşı tez-tez belə dezinformasiya savaşları aparır, təhrif olunmuş məlumatlar yayırlar. Bu baxımdan Milli Məclisin Xarici müdaxilələrə və hibrid

təhdidlərə qarşı müvəqqəti komissiyasının qeyd edilən hadisələrlə bağlı son açıqlaması diqqət cəlb edir. Faktlarla, dəqiq ünvanlarla göstərilir ki, bu gün Ermənistan tərəfindən Azərbaycanı qarşı yenidən dezinformasiya savaşları başlanılıb".

Deputat qeyd edib ki, xüsusilə bölgəmizdə baş verən son proseslər fonunda bu məsələ diqqətdən yayınmır. İsrail-İran arasında qarşıdurma fonunda Azərbaycanı qarşı saxta xəbərlər tirajlanır və bu, qəbul edilməzdir. Azərbaycan dövləti və ictimaiyyəti də haqlı olaraq buna öz etirazını bildirir. Bu prosesdə fəal olmalı, haqq səsimizi ucaltmalıyıq. Elə şərhlər, dezinformasiyalar, saxta məlumatlar yayılır ki, bununla həm Azərbaycanla İran, həm də Azərbaycanla İsrail münasibətlərinə xələl gətirmək hədəflənir. Müəyyən qüvvələr ciddi cəhdlə Azərbaycanı bu prosesdə tərəfə çevirməyə çalışırlar. Bu isə qeyri-mümkündür. Azərbaycan dövlətinin mövqeyi bəllidir, Xarici İşlər Na-



zirliyi İsrail-İran qarşıdurması ilə bağlı dövlətimizin rəsmi mövqeyini bəyan edib. Biz münaqişənin dinc, diplomatik yollarla, danışıqlar masası arxasında həlli ideyasını müdafiə edirik. Eyni zamanda Azərbaycanın mövqeyi odur ki, mülki insanlar və mülki obyektlər hədəf seçilməsin.

E.Nəsirov vurğulayıb ki, eskalasiyanın mümkün qədər qarşısının alınması və tezliklə qarşıdurma mühitinin aradan qaldırılması Azərbaycanın əsas istəyidir: "Hesab edirəm ki, Azərbaycan cəmiyyəti, həmçinin KİV bu prosesdə fəal olmalı, rəsmi dövlət mövqeyinə söykənən informasiyaları yaymalı və ölkəmiz əleyhinə aparılan qarayaxma kampaniyasına qarşı mübarizə aparmalıdır. Bu bir çox hallarda qabaqlıycı addımlarla müşahidə olunmalıdır".

Əsmər QARDAŞXANOVA,
"Azərbaycan"